

**OPEN ACCESS**

**IRJAIS**

ISSN (Online): 2789-4010

ISSN (Print): 2789-4002

www.irjais.com

فقہ مقارن کا آغاز و ارتقاء اور اس کی عصری معنویت: عہد نبوی ﷺ سے

عصر حاضر کے تناظر میں ایک تحقیقی مطالعہ

***The Origin and Development of Comparative Jurisprudence  
and Its Spiritual Significance: A Research Study from the  
Prophetic Era to the Present Age***

**Ghulam Ullah**

*Lecturer, Department of Islamic studies, The university of Lahore*

**Email:** ghulamullah1018@gmail.com

**Muhammad Taha Ibrahim Dehlvi**

*Lecturer, Department of Islamic Studies, The University of Lahore.*

*Doctoral Researcher, International Islamic University, Islamabad*

**Email:** tahadehlvi7863@gmail.com

**Abstract**

Islamic jurisprudence transcends mere legalities; it encompasses a comprehensive ethical framework guiding both individual conduct and societal affairs. From the era of the Prophet Muhammad ﷺ who ignited a profound thirst for knowledge among his Companions, to the present age of globalization and technological advancement, the evolution of Islamic jurisprudence has been marked by adaptation and response to contemporary challenges. Post-Companions, jurists and mujtahids employed ijtihad to address new issues using Quranic principles and Prophetic traditions. In today's globalized world, economic complexities have necessitated innovative solutions rooted in Sharia. This has spurred a collective approach to ijtihad, incorporating insights from all four schools of jurisprudence, thus ensuring relevance and applicability across diverse contexts. Pakistan, influenced by this collective jurisprudential approach, emphasizes the study of fiqh al-maqaran in its religious schools, fostering a nuanced understanding of comparative jurisprudence. This approach promotes flexibility and inclusivity in fatwa issuance, accommodating varying societal needs while upholding Sharia principles. This Research explores the significance of collective ijtihad in addressing contemporary socio-economic, political, cultural,

and legal challenges within Muslim societies, underscoring its role in the evolution and relevance of Islamic jurisprudence in the modern era.

**Keywords:** Islamic Jurisprudence, Collective Ijtihad, Fiqh Makaran, Comparative Jurisprudence, Pakistani Madrasahs.

## تعارف موضوع

فقہ اسلامی محض زندگی کی چند جزئی مسائل کا مجموعہ نہیں بلکہ یہ قانونی اور اخلاقی مجموعہ ہے جو انفرادی و اجتماعی زندگی کے تمام معاملات میں رہنمائی کرتا ہے۔ نبی اکرم ﷺ نے صحابہ کرامؓ میں علم کی ایسی طلب اور جستجو پیدا کر دی تھی کہ ہر فرد دینی و دنیاوی امور سے متعلق احکام شریعت جاننے اور اس پر عمل پیرا ہونے کی کوشش کرتا۔ لہذا صحابہ کرامؓ میں نبی اکرم ﷺ کی تعلیم و تربیت اور تزکیہ نفس کے نتیجے میں طلب علم اور فہم دین کے ساتھ ساتھ بصیرت بھی پیدا ہوئی۔ صحابہ کرامؓ و تابعین عظامؓ کے بعد آنے والے فقہاء و مجتہدین نے اپنے اپنے زمانہ کی ضروریات کے مطابق قرآن و سنت کی روشنی میں اجتہاد و استنباط کے ذریعے مسائل کا حل نکالنے کی کوشش کی۔

موجودہ دور سائنس و ٹیکنالوجی کا دور ہے۔ جس میں بہت سی انقلابی تبدیلیاں واقع ہوئیں، دنیا ایک گلوبل ویلج بن گئی۔ معاشی و اقتصادی امور میں نئی نئی ترقیات نے نئے مسائل پیدا کئے۔ جو لوگ اسلام اور شریعت کی روشنی میں اپنے مسائل کو حل کرنا چاہتے ہیں، وہ اپنے مسائل کے حل کے لیے علماء و مفتیان کرام کی طرف رجوع کرتے ہیں۔ اس کے لیے ضروری تھا کہ اجتماعی اجتہاد کی بنیاد ڈال کر عوام الناس مسائل کا حل کسی ایک مسلک کو مد نظر رکھے بغیر چاروں مسالک فقہیہ کو سامنے رکھ کر کیا جائے۔ جو اصول شرع سے مطابقت رکھتا ہو۔ اور ہر دور کے حالات و مقتضیات سے مطابقت رکھتا ہو۔

فقہ مقارن کی اس اجتماعی فکر نے فقہی سوچ اور پاکستانی مدارس پر بہت گہرا اثر ڈالا ہے۔ اس سے پاکستان میں فتویٰ و اجتہاد سے وابستہ افراد کے رویے اور سوچ میں لچک و وسعت پیدا ہوئی ہے۔ اس اجتماعی فقہ کے ذریعے دوسرے مسالک کو پڑھنے، سمجھنے اور ان کی مفید اور قابل آراء کو قبول کیا جاسکتا ہے۔ عصر حاضر میں مشترکہ فقہ اور اجتماعی مسائل کے حل کے لیے تمام مکاتب فکر کو سامنے رکھ کر یکساں منہج و انداز فکر کو اختیار کر کے ضروری ہے۔ تاکہ الجھنوں میں گھرے دلائل کے ذریعہ تمام مکاتب فکر کی روشنی میں مسائل کا استنباط کیا جاسکے۔

فقہ اسلامی تاریخ میں بیسویں صدی اس لحاظ سے بہت اہمیت رکھتی ہے کہ اس کے نصف کے آخر میں عالم اسلام میں پیش آنے والے جدید مسائل پر غور و فکر کرنے اور ان مسائل کا شرعی حل نکالنے کے لیے ایک اجتماعی تحریک کا آغاز ہوا۔ جس کو فقہ مقارن کا نام دیا گیا۔ اس تحریک نے مسلم معاشرے میں نئے نئے پیدا ہونے والے مسائل کو حل کرنے کے لیے ایک نئے فقہی رجحان اور منہج اجتہاد کو متعارف کرایا۔ اس نئے نظریے اور رجحان کا مقصد یہ ہے کہ عرف و عادت کی تبدیلی کی

وجہ سے امت مسلمہ کو درپیش مسائل کا حل کسی ایک متعین فقہی مکتب کے پاس نہیں بلکہ ایک مشترکہ اجتماعی فقہ کے پاس ہے جس میں کسی بھی مسئلے کا حل کسی ایک خاص مکتب فکر کی بجائے تمام مکاتب فکر کو سامنے رکھ کر نکالنا ہے۔

### فقہ المقارن کا تعارف

سولہویں صدی میں ایجادات کا دائرہ وسیع ہو گیا لوگ طرح طرح کی اور نئی ایجادات میں سرگرم ہو گئے۔ اور جتنی نئی ایجادات وجود میں آئی اتنے ہی نئے مسائل رونما ہونے لگے جس کی بنا پر کسی ایک مکتبہ فکر کی فقہ سے فائدہ اٹھانا اور ایک ہی فقہ پر باقی رہ کر چلنا لوگوں کے لئے دشوار معلوم ہو رہا تھا۔ انھیں وجوہات کی بنا پر ان نئے مسائل کو حل کرنے کے لیے باقاعدہ فقہ مقارن کے نام سے ایک شعبہ قائم کیا گیا تاکہ ان پیش آمدہ مسائل کو مختلف مکاتب فکر کی روشنی میں ان مکاتب فکر میں سے بعض مسائل کو بقدر ضرورت لیکر حل کیا جائے، اور اسی کو فقہ مقارن یعنی مختلف مکاتب فکر کا مجموعہ کہا جاتا ہے۔ اور اسی کو باب الاختلاف بھی کہا جاتا ہے۔

### مقارن کے لغوی معنی

لفظ ”مُقَارِنٌ“ قَارَنَ يُقَارِنُ مُقَارَنَةً سے ماخوذ ہے، جس کے معنی ”مقابلہ“، ”موازنہ“ اور ”جوڑنے و جمع“ کرنے کے آتے ہیں، المعجم الوجیز میں ہے: قَارَنَ الشَّيْءُ بِالشَّيْءِ: وَاِزْنَهُ بِهِ۔<sup>1</sup> اسی سے ’جج قرآن‘ بھی ہے، جس کے معنی ”عمرہ اور حج کے لئے نیت کے ساتھ یکبارگی تلبیہ“ پڑھنے کے آتے ہیں۔<sup>2</sup>

### فقہ مقارن کی اصطلاحی تعریف

اصطلاح میں فقہ مقارن اس علم کو کہتے ہیں، جس میں کسی بھی فقہی مسئلہ میں فقہاء کے اقوال و دلائل سے واقفیت کے ساتھ ساتھ ان کے درمیان اصولی طریقہ سے موازنہ کیا جائے اور بحث و نقاش کے بعد اختلاف کے منشاء کو واضح کرتے ہوئے رائج اور مرجوح کی نشاندہی کی جائے، احمد حسن خطیب لکھتے ہیں:

”ویراد بہ: العلم بالأحكام الشرعية في مختلف الأنواع، والأبواب من حيث معرفة أراء الأئمة والفقهاء والعلماء، ومذاهبهم المتفقة أو المختلفة فيها، وبيان أدلتهم وقواعدهم الأصولية، ووجهات نظريهم التي كانت منشأ هذا الاختلاف مع سيربذه الأدلة وموازنة بعضها ببعض، واختيار أقربها إلى الحق وأولابا بالقبول“<sup>3</sup>

”اس سے مراد مختلف انواع و الأبواب کے شرعی احکام کا اس طور پر علم، جس میں علماء، ائمہ اور فقہاء کی آراء اور ان کے متفق علیہ یا مختلف فیہ مذاہب کی جان کاری، نیز ان کے اصولی قواعد اور دلائل اور ان نقاط نظر کی وضاحت ہو، جو اس اختلاف کا سبب بنے، ساتھ میں ان دلائل کا موازنہ اور لائق قبول اور قرین صواب کو اختیار کرنا بھی پایا جائے۔“

## فقہ مقارن لغت و اصطلاح میں

مقارن قرن سے بنا ہے جس کے لغوی معنی ملانے کے ہیں۔

## اصطلاح میں فقہ مقارن کی تعریف

جن کتب میں فقہی مسائل کے اندر مختلف مسالک و مکاتب فکر کی آراء کو جمع کیا جاتا اور ان میں تقابلی مطالعہ کیا جاتا ہے ان کو ”فقہ مقارن“ کہتے ہیں۔ پہلے پہل اس کے لیے ”علم الخلاف“ کی اصطلاح استعمال ہوتی تھی۔ اگرچہ ہر مسلک کی تحقیق کو اس کی بنیادی کتب سے براہ راست لینا چاہیے، لیکن اس قسم کی کتب سے انسان کو جلد اور آسانی کے ساتھ مختلف مسالک کی تحقیقات سے واقفیت حاصل ہوتی ہے۔ فقہ مقارن کی کتابوں میں عموماً صرف اختلافی فقہی مسائل سے بحث ہوتی ہے اور صورتِ مسئلہ، مختلف ائمہ و مجتہدین کی آراء، ان کے دلائل، محل نزاع کی تحلیل، منشاء اختلاف، مناقشہ اور رائج کی تعیین جیسی ابحاث کی طرف توجہ کی جاتی ہے۔

## فقہ اور فقہ مقارن کے درمیان فرق

فقہ اور فقہ مقارن کا علم اگرچہ کہ ایک دوسرے سے مشابہت رکھتے ہیں؛ لیکن دونوں کے درمیان دو بنیادی فرق ہیں:

1. علم فقہ کا موضوع احکام شرعیہ اور اس کے دلائل ہیں، جب کہ فقہ مقارن کا موضوع فقہاء اور مجتہدین کی آراء اور ان کے مابین موازنہ ہے۔

2. فقہ مقارن میں مجتہدین کی آراء کو موازنہ کرتے ہوئے پیش کرنے کے ساتھ ساتھ دلائل کو ذکر کیا جاتا ہے، پھر بحث و نقاش کے بعد کسی ایک رائے کو ترجیح دی جاتی ہے، جب کہ فقہ میں صرف دلائل ذکر کرنے پر اکتفا کیا جاتا ہے، بحث و نقاش نہیں کیا جاتا، ہاں دوسرے فقہاء کی آراء بعض دفعہ ذکر کر دی جاتی ہیں؛ لیکن ان کے درمیان موازنہ نہیں کیا جاتا اور نہ ہی کسی کو ترجیح دی جاتی ہے۔<sup>4</sup>

فقہ مقارن جیسا کہ نام سے ہی ظاہر ہوتا ہے کسی بھی فقہی مسئلہ میں مجتہدین کی متعدد و متنوع آراء میں موازنہ و مقارنہ کے بعد قوی دلائل کی بنیاد پر کسی ایک رائے کو ترجیح دینے کا نام ہے۔ فقہ اسلامی کے ابتدائی ادوار میں اس کے لیے ”علم الخلاف“ کی اصطلاح استعمال ہوتی تھی۔

• محمد سعید رمضان البوطی فقہ مقارن کی تعریف کرتے ہوئے لکھتے ہیں: ”فقہی مسائل میں مختلف فقہی مسالک کی آراء کو جمع کرنا اور ان میں تقابلی مطالعہ کرنا فقہ مقارن کہلاتا ہے۔“<sup>5</sup>

فقہ مقارن میں عموماً اختلافی مسائل پر بحث کی جاتی ہے، اور مسئلہ کی صورت، مختلف فقہاء و مجتہدین کی آراء، ان کے دلائل، منشاء اختلاف مناقشہ و ترجیح جیسی ابحاث کی جاتی ہیں۔

- محمد تقی الحکیم کے مطابق: ”جمع الآراء المختلفة في المسائل الفقهية والموازنة بينها بالتماس أدلتها وترجيح بعضها على بعض“<sup>6</sup> ”یعنی فقہی مسائل میں مختلف فقہی آراء کا جمع کرنا اور دلیل کے ساتھ ان کا موازنہ کرنے کے بعد دلیل کی بنیاد پر کسی ایک رائے کو ترجیح دینا فقہ مقارن کہلاتا ہے۔“
- محمد فتح الدربنی لکھتے ہیں: ”الفقه المقارن: تقرير آراء المذهب الفقهية الاسلامية في مسألة معينة، بعد تحرير محل النزاع فيها، مقرونة بأدلتها، ووجوه الاستدلال بها، وما ينهض عليه الاستدلال من مناهج أصولية، وخطط تشريعية وبيان منشأ الخلاف فيها، ثم مناقشة هذه الأدلة أصولياً، والموازنة بينها وترجيح ما هو اقوى دليلاً، أو أسلم منهجاً، أو لإتيان برأى جديد، مدعم بالدليل الأرجح في نظر الباحث المجتهد“<sup>7</sup>

درج بالا تعریف کی روشنی میں فقہ مقارن کی بنیادی خصوصیات درج ذیل ہیں۔

”فقہ مقارن بنیادی طور پر مسلم معاشرے کے اجتماعی مسائل اور ان کے حل کے لئے اجتماعی اجتہاد کا نام ہے۔ اس اجتہاد کے منہج و اسلوب میں قرآن و سنت کے اصول، مقاصد شریعہ، سد الذرائع، مصلحت عامہ، فقہی قواعد، تلفیق اور جمع بین المذہب شامل ہیں۔ فقہ مقارن میں کسی بھی معین فقہی مسئلہ میں مختلف مسالک و مکاتب فکر کی آراء کو ذکر کیا جاتا ہے۔ فقہاء کے اختلاف اور وجہ اختلاف کا بھی ذکر کیا جاتا ہے۔ یعنی فقہی اختلافات کے اسباب فقہ مقارن کا موضوع ہیں۔ مختلف فقہی آراء جن دلائل پر مبنی ہوتی ہیں، ان کا ذکر کرنے کے بعد تفصیل کے ساتھ ہر پہلو کا جائزہ لیا جاتا ہے اور پھر ان دلائل کی بنیاد پر کسی ایک رائے کو ترجیح دی جاتی ہے۔ ائمہ مجتہدین کے اصول و قواعد اور جن اصولوں کی وجہ سے اختلاف پیدا ہوا اس کا بھی ذکر کیا جاتا ہے۔ فقہ مقارن میں بعض اوقات کسی نئے مسئلے کے حل کے لئے کوئی نئی رائے بھی پیش کی جاتی ہے جو مجتہد کی نگاہ میں دلیل کے لحاظ سے زیادہ قوی ہوتی ہے۔ مجتہد دراسات عربیہ میں مختلف علوم و فنون سے آگاہی حاصل کرتا ہے۔“

فقہ مقارن امت مسلمہ کی ایک مشترکہ اور اجتماعی فقہ کا نام ہے۔ جس کی نمایاں خصوصیات مختلف فقہی و قانونی مسائل پر یکساں موقف اور یکساں منہج استدلال ہے۔ یہ فقہی آراء و نظریات پورے عالم اسلام میں تقریباً یکساں ہیں اور ان آراء کے پیچھے اصول اجتہاد و استدلال بھی ایک جیسا ہے۔ اس یکساں انداز فکر اور اصول کے نتیجے میں پیدا ہونے والی فقہ جدید قانونی فکر کی طرح اپنے اندر صراحت و بیانت لیے ہوئے ہے۔ عصر حاضر میں متعدد جدید معاشی، طبی اور معاشرتی مسائل میں اجتماعی اجتہاد کے ادارے مثلاً فقہ اکیڈمی انڈیا، المجمع البحوث الاسلامیہ اور اس طرح کے دیگر فقہی ادارے فقہ مقارن کا سہارا لیتے ہیں۔ اور جو رائے عصری حالات میں زیادہ موزوں نظر آتی ہے اسے اختیار کرتے ہیں۔ یہی وجہ ہے کہ اجتماعی

اجتہاد کے اداروں کا مقصد بھی یہی بیان کیا جاتا ہے کہ مختلف فقہی آراء کا دلائل سے جائزہ لیا جائے اور باہمی مشاورت کے نتیجے میں کسی ایک رائے کو اختیار کر لیا جائے۔

• عبد المجید السوسوۃ اثر فی فقہ مقارن یا اجتماعی اجتہاد کے بارے میں لکھتے ہیں: ”ہو استفراغ اغلب الفقہاء الجہد لتحصيل ظن بحکم شرعی بطریق الاستنباط واتفاقہم جمیعاً او اغلہم علی الحکم بعد التشاور“<sup>8</sup> ”یعنی فروعی فقہی مسائل میں فقہاء و مجتہدین کی ایک ہی مسئلے سے متعلق متنوع آراء فقہ مقارن ہے۔ ظنی مسائل فقہیہ میں اختلاف قابل قبول اور محمود ہے جبکہ قطعی شرعی احکام میں اختلاف و اجتہاد ناقابل قبول اور مذموم ہے۔ فقہ مقارن میں ظنی احکام پر متنوع آراء میں سے کسی ایک رائے کو دلیل کی بنیاد پر ترجیح دینا ہے۔“

فقہ مقارن میں بحث کیسے کریں

- سب سے پہلے صورت مسئلہ کو واضح کرنا ہوتا ہے۔
- پھر محل نزاع میں تحلیل و تحریر کی جاتی ہے۔
- اختلافات کی منشاء جانی جاتی ہے۔
- فقہی مسائل میں علماء کی آراء بیان کی جاتی ہے۔
- مناقشہ اور ترجیح کی جاتی ہے۔

فقہ مقارن کا مقصود

- فقہ اسلامی کے مزاج تک رسائی۔
- مختلف اصول و ضوابط کا علم اور مختلف فقہی آراء سے استفادہ حاصل ہوگا۔
- ایسے راستے کا حصول جس سے عوام الناس کو سہولت فراہم ہو۔
- اس کے مطالعہ سے فقہ اسلامی کی اہمیت معلوم ہوگی۔

فقہ اور فقہ مقارن کے مابین فرق

1. علم فقہ میں کسی ایک مسلک کے امام کی رائے لی جاتی ہے، اور فقہ مقارن تمام مسالک کے فقہاء کی رائے لی جاتی ہے۔
2. علم فقہ میں صرف ایک ہی رائے کے دلائل کے پر بحث کی جاتی ہے، لیکن فقہ مقارن میں تمام آراء کے دلائل پر بحث کی جاتی ہے۔

فقہ مقارن کی تاریخ و ارتقاء

فقہ اسلامی محض زندگی کے چند جزئی مسائل کا مجموعہ نہیں بلکہ یہ قانونی و اخلاقی مجموعہ ہے جو انفرادی و اجتماعی زندگی کے تمام معاملات میں راہنمائی کرتا ہے۔ نبی اکرم ﷺ نے صحابہ کرام رضی اللہ عنہم میں علم کی ایسی طلب اور جستجو پیدا کر دی تھی کہ ہر فرد دینی و دنیاوی امور سے متعلق احکام شریعت جاننے اور اس پر عمل پیرا ہونے کی کوشش کرتا۔ لہذا صحابہ کرام

رضی اللہ عنہم میں نبی اکرم ﷺ کی تعلیم و تربیت اور تزکیہ نفس کے نتیجے میں طلب علم اور فہم دین کے ساتھ ساتھ بصیرت بھی پیدا ہوئی۔ صحابہ کرام رضی اللہ عنہم اور تابعین رحمۃ اللہ علیہم کے بعد آنے والے فقہاء و مجتہدین نے اپنے اپنے زمانہ کی ضروریات کے مطابق قرآن و سنت کی روشنی میں اجتہاد و استنباط کے ذریعے مسائل کا حل نکالنے کی کوشش کی۔

فقہ اسلامی کی تاریخ میں بیسویں صدی اس لحاظ سے بہت اہمیت رکھتی ہے کہ اس کے نصف کے آخر میں عالم اسلام میں پیش آنے والے جدید مسائل پر غور و فکر کرنے اور ان مسائل کا شرعی حل نکالنے کے لئے ایک اجتماعی تحریک کا آغاز ہوا۔ جس کو فقہ مقارن کا نام دیا گیا۔ اس تحریک نے مسلم معاشرے میں نئے نئے پیدا ہونے والے مسائل کو حل کرنے کے لئے ایک نئے فقہی رجحان اور منہج اجتہاد کو متعارف کرایا۔ اس نئے نظریے اور رجحان کا مقصد یہ ہے کہ عرف و عادت کی تبدیلی کی وجہ سے امت مسلمہ کو درپیش مسائل کا حل کسی ایک متعین فقہی مکتب کے پاس نہیں بلکہ ایک مشترکہ اجتماعی فقہ کے پاس ہے جس میں کسی بھی مسئلے کا حل کسی ایک خاص مکتب فکر کی بجائے تمام مکاتب فکر کو سامنے رکھ کر نکالا جائے۔ اسی فکر نے فقہ مقارن (تقابلی مطالعہ) کے اسلوب کو اجاگر کیا۔

### فقہ مقارن کی بنیاد

فقہ کے تدوینی دور سے ہی فقہ مقارن کی بنیاد پڑ گئی تھی چنانچہ فقہ حنفی کی کتب ظاہر الروایہ<sup>9</sup> اور نادر الروایہ<sup>10</sup> میں امام ابو حنیفہ کی آراء کے پہلو بہ پہلو امام شافعی و امام مالک وغیرہ کی آراء کا بھی ذکر کیا جاتا تھا۔ بعد ازاں یہ اسلوب ترقی کرتا گیا۔ سائنسی ایجادات کا دائرہ وسیع ہوتے ہی اتنے ہی مسائل رونما ہوتے گئے جن کا حل کسی ایک مکتب فکر کی فقہ کے مطابق مشکل ہو گیا۔ لہذا اس بات کی ضرورت محسوس کی گئی کہ مسائل کا حل مختلف مکاتب فکر کی روشنی میں بقدر ضرورت نکالا جائے۔ اس کو مختلف مکاتب فکر کا مجموعہ یا باب الاختلاف بھی کہا جاسکتا ہے۔

• ڈاکٹر طاہر منصوری لکھتے ہیں: ”فقہ مقارن کی تدوین میں انیسویں اور بیسویں صدی بہت اہمیت رکھتی ہے۔ کیونکہ اس صدی میں عالم اسلام میں پیش آنے والے نئے مسائل پر غور کرنے اور اس کا شرعی حل نکالنے کے لئے ایک منظم اور اجتماعی تحریک کا آغاز کیا گیا۔ جسے ”فقہ مقارن“ یا ”اجتماعی اجتہاد“ سے موسوم کیا جاسکتا ہے۔ اجتماعی اجتہاد، فقہاء و مجتہدین کا باہمی مشاورت اور اجتماعی غور و فکر کے ذریعہ غیر منصوص مسائل کا شرعی حل کسی ایک غالب رائے کو اختیار کرنے کے بعد ہوتا ہے۔ یہ مشاورت فقہی مجالس اور فقہاء کے اجتماعات کے ذریعہ کی جاتی ہے۔ ان مجالس میں فقہاء، پیش آنے والے مسائل کا حل مشاورت اور اجتہاد کے ذریعہ کرتے ہیں۔“<sup>11</sup>

• ڈاکٹر محمود احمد غازی فقہ مقارن یا اجتماعی اجتہاد کو فقہ عالمی کا نام دیتے ہیں: ”گلوبلائزیشن اور جدید تہذیب کی وجہ

سے پیش آمدہ مسائل کے حل کے لئے ”فقہ المقارن“ کا رجحان روز بروز تقویت حاصل کرتا جا رہا ہے تاکہ تمام مذاہب فقہیہ اور تمام فقہاء اسلام کے فقہی ذخیرے اور ورثے کو مشترکہ فکری ورثہ قرار دیا جائے۔ یعنی ایسی فقہ وجود میں آئے جو فقہ حنفی، فقہ شافعی، فقہ حنبلی کے نام کے ساتھ منسوب نہ کی جائے بلکہ اس کو صرف فقہ اسلامی کے نام سے ہی منسوب کیا جائے۔ اور یہ نئی ”اجتماعی فقہ“ معاصر فقہاء کی اجتماعی کوششوں کے نتیجے میں آرہی ہے۔ جس میں کسی بھی شرعی مسئلے کا حل تمام مکاتب فکر کی روشنی میں کیا جاتا ہے۔“<sup>12</sup>

### فقہ مقارن کا تاریخی پس منظر

تدوین فقہ کے ابتدائی ادوار میں فقہاء صرف مختلف آراء و ذکر کرتے جبکہ دلائل ترجیح صرف اپنے مسلک کے ہی بیان کرتے۔ مثال کے طور پر اگر فقہ شافعی کی کتاب ہے تو اس میں فقہ شافعی کے ہی ترجیحی دلائل موجود ہوتے اور اگر فقہ حنفی کی کتاب ہے تو فقہاء کی مختلف آراء ذکر کرنے کے بعد ترجیح کے دلائل فقہ حنفی کے ہی دیے جاتے۔ لیکن دور حاضر میں فقہ مقارن کے اسلوب کے تحت کسی بھی اختلافی مسئلہ میں فقہاء کی آراء ذکر کرنے کے بعد دلیل کی بنا پر بغیر تعصب کے مختلف آراء میں سے کسی ایک رائے کو لیا جاتا ہے۔ مثلاً اگر فقہ حنفی کی کتاب ہے تو اس میں کسی فقہی مسئلہ پر فقہاء کی آراء ذکر کرنے کے بعد دلیل کی بنیاد پر کسی دوسرے مسلک یا مکتب فکر کی رائے کو اختیار کیا جاتا ہے۔ فقہ مقارن کی نشأت اور ضرورت بیان کرنے کے لیے فقہ مقارن کے تدریجی و تاریخی ادوار کا مختصر جائزہ لیا جائے گا اور عصر حاضر میں فقہ مقارن کے منہج پر تبصرہ کیا جائے گا۔

### فقہ مقارن پہلی تا دوسری صدی ہجری:

فقہ کی ابتدا نبی اکرم ﷺ کے زمانے سے ہی ہو گئی تھی لیکن باقاعدہ طور پر مدون نہیں کی گئی۔ یہ دور اسلامی جواہر کو پروان چڑھانے اور نشوونما دینے کا دور تھا۔ ایک صالح اور اجتماعی زندگی کے جو مسائل ہو سکتے ہیں بس وہ تھے اور انہی کے مثبت و منفی پہلوؤں کی وضاحت تک نبی اکرم ﷺ کی تعلیمات تھیں۔ ”اس دور میں صحابہ کرام رضی اللہ عنہم کو جس مسئلہ میں کوئی ابہام یا مشکل درپیش ہوتی تو آپ ﷺ اس کی توضیح فرما دیتے۔ عہد نبوی ﷺ میں اسلام کا دائرہ عرب تک محدود تھا۔ ضرورتیں محدود اور مسائل و وسائل مختصر تھے۔ اس لئے اس کے نظام حیات کے جزئیات کو جمع کرنے کی ضرورت محسوس نہیں کی گئی اور نہ ہی ایسے حالات و واقعات پیش آئے کہ ان کے حل کے لئے قیاس یا اجتہاد کی ضرورت پیش آتی کہ ہر زمانہ کی ضروریات و حاجات کے پیش نظر ہر عام شخص اس سے فائدہ حاصل کر سکے۔“<sup>13</sup>



ڈاکٹر عبدالکریم زید ان اس دور میں اجتہاد نبوی کی مثال دیتے ہوئے تحریر کرتے ہیں:

”اس دور میں فقہ صرف وحی الہی تھی۔ لیکن بعض مقامات پر نبی اکرم ﷺ نے خود بھی اجتہاد کیا اور صحابہ کرام رضی اللہ عنہم کو بھی اس کی تلقین کی۔ مثال کے طور پر آپ ﷺ نے بدر کے قیدیوں سے فدیہ لیا کیونکہ اس کی بارے میں کوئی وحی تب تک نہیں آئی تھی چنانچہ نبی ﷺ نے حضرت ابو بکر و عمر رضی اللہ عنہما سے مشورہ لیا۔ حضرت ابو بکر رضی اللہ عنہ نے فدیہ لینے کا مشورہ دیا جبکہ حضرت عمر رضی اللہ عنہ کی رائے اس کے مخالف تھی پس نبی اکرم ﷺ نے حضرت ابو بکر رضی اللہ عنہ کی رائے پر فیصلہ کیا۔“<sup>14</sup>

آپ ﷺ کا صحابہ رضی اللہ عنہم سے مشورہ کرنا اور متنوع آراء میں سے کسی ایک رائے کو اختیار کرنا فقہ مقارن ہی کی ایک شکل تھی۔ اس سے یہ معلوم ہوتا ہے کہ خود نبی ﷺ نے اجتہاد کی تربیت دی اور حضرت ابن عباس رضی اللہ عنہما کو دعا دی اور فرمایا: ”اللهم فقهه في الدين“<sup>15</sup> ایک روایت میں آتا ہے کہ حضرت علی رضی اللہ عنہ نے نبی اکرم ﷺ سے دریافت کیا کہ اگر انہیں کسی ایسے مسئلہ کا سامنا کرنا پڑ جائے جس کے بارے میں قرآن و سنت میں کوئی واضح حکم نہ ہو تو انہیں کیا کرنا چاہیے اس کے جواب میں آپ ﷺ نے فرمایا: ”شاؤروا فيه الفقهاء العابدين ولا تمضوا فيه رأی خاصه“<sup>16</sup> ایسے میں تم عبادت گزار فقہاء سے مشورہ کرو اور کسی مخصوص رائے پر نہ چلو۔“

آپ ﷺ کا صحابہ رضی اللہ عنہم سے مشورہ کرنا اور متنوع آراء میں سے کسی ایک رائے کو اختیار کرنا فقہ مقارن ہی کی ایک شکل تھی۔ نیز یہ کہ آپ ﷺ نے صحابہ رضی اللہ عنہم کو بھی اس کی تلقین فرمائی۔ خلفائے راشدین کے دور میں فتوحات کے نتیجے میں اسلام عرب سے پھیل کر عجم تک پہنچا۔ مختلف تمدن سے معاملات درپیش ہونے کے سبب اس دور میں نئے سیاسی و اجتماعی مسائل ابھر کر سامنے آئے۔ ایسے میں وہ امور و معاملات جن پر نصوص موجود نہیں تھیں صحابہ کرام رضی اللہ عنہم ان کا حل کتاب اللہ اور سنت رسول ﷺ کی روشنی میں نکالتے۔ اگر اس مسئلہ کا حل کتاب اللہ اور سنت رسول ﷺ سے نکل آتا تو اس پر اسی طرح عمل کر لیتے اور اگر نہ ملتا تو غور و فکر اور اجتہاد کے ذریعہ اس مسئلہ کا حل نکالتے۔<sup>17</sup>

ایک روایت میں آتا ہے کہ ”حضرت ابو بکر رضی اللہ عنہ کے سامنے جب کوئی مسئلہ پیش کیا جاتا تو آپ رضی اللہ عنہ سب سے پہلے اس کا حل کتاب اللہ میں تلاش کرتے اور اگر حل کتاب اللہ میں مل جاتا تو اس کو اسی طرح نافذ کر دیتے۔ اگر کتاب اللہ میں حکم نہ ملتا تو سنت کی طرف رجوع کرتے۔ اگر سنت میں حل مل جاتا تو اس پر عمل کرتے۔ لیکن اگر سنت میں بھی حکم نہ ملتا تو علماء کو بلاتے اور ان سے مشورہ کرتے پھر اگر کسی رائے پر اتفاق ہو جاتا تو اس کو نافذ کر دیتے۔“<sup>18</sup>

”اسی طرح سیدنا عمر رضی اللہ عنہ کے عہد خلافت میں اسلامی حکومت کا دائرہ جزیرہ نمائے عرب سے نکل کر ایران، شام اور مصر تک پھیل گیا اور اس کے نتیجے میں ایسے مسائل پیش آنے لگے جن کا حل شرعی نقطہ نظر سے مطلوب تھا۔ اس صورت میں حضرت عمر رضی اللہ عنہ بھی اجتماعی مشاورت کا سہارا لیتے۔“<sup>19</sup>

پیش آمدہ اجتہادی مسائل میں متنوع آراء میں سے صائب رائے کے اختیار اور اس پر عمل درآمد کے لیے حضرت عمر رضی اللہ عنہ کی مستقل مجلس شوریٰ کے ارکان میں حضرت عثمان، حضرت علی، حضرت عبدالرحمن بن عوف، حضرت معاذ بن جبل، حضرت ابی بن کعب، حضرت زید بن ثابت رضی اللہ عنہم اور دیگر اکابر صحابہ شامل تھے۔<sup>20</sup> اس کے علاوہ ایک اور اجتہادی مجلس اکابر مہاجرین پر بھی مشتمل تھی۔ نوپیدا شدہ مسائل جن میں مشورہ و اجتہاد کی ضرورت ہوتی ان کا نام ”صوافی الامر“ رکھا تھا۔<sup>21</sup>

پیش آمدہ اجتہادی مسائل میں متنوع آراء میں سے متفقہ صائب رائے کے اختیار میں عہد فاروقی کی سب سے اہم اور نمایاں مثال مفتوحہ اراضی کی تقسیم کا معاملہ ہے۔ ان زمینوں کے بارے میں حضرت عبدالرحمن بن عوف اور حضرت بلال رضی اللہ تعالیٰ عنہما کی رائے تھی کہ یہ زمین فوجیوں میں تقسیم کر دی جائے جبکہ حضرت عمر، حضرت علی، حضرت ابن عمر، حضرت طلحہ، حضرت معاذ بن جبل اور حضرت عثمان رضی اللہ عنہم کی رائے تھی کہ زمین اصل باشندوں کے پاس رہنے دی جائے۔ اس موقع پر رائے کے موافق و مخالف جو تقاریر ہوئیں وہ درحقیقت فقہ مقارن پر دلالت کرتی ہیں۔ کسی ایک رائے پر متفق نہ ہونے کی صورت میں حضرت عمر فاروق رضی اللہ عنہ نے دوبارہ مجلس شوریٰ طلب کی جس میں حضرت عمر رضی اللہ تعالیٰ عنہ نے مہاجرین کے علاوہ انصار کے دس معزز آدمیوں کو بھی بلا بھیجا جن میں قبیلہ اوس کے پانچ صحابہ اور قبیلہ خزرج کے پانچ افراد بھی شامل تھے۔ ان سب کے سامنے حضرت عمر فاروق رضی اللہ عنہ نے اس رائے کے حق میں کہ زمینیں ان کے اصل باشندوں کے پاس رہنے دی جائیں ایک مدلل تقریر فرمائی۔ آپ کے دلائل سے سب نے اتفاق کیا۔<sup>22</sup>

خلفائے راشدین کا اجتماعی مشاورت و اجتہاد کے ذریعے پیش آمدہ مسائل کا حل نکالنا درحقیقت فقہ مقارن ہی کی ایک صورت تھی۔ 41ھ سے لے کر دوسری صدی کی ابتدا تک کا دور جو کہ فقہ اسلامی کا تاسیسی دور کہلاتا ہے۔ ”اس دور میں مسلمانوں کی باہمی فرقہ بندیوں، فرقوں کے رجحانات و میلانات ایک حد تک باہم مختلف ہونے کی وجہ سے اپنے اپنے آدمیوں کو ترجیح دیتے۔“<sup>23</sup>

عبدالبر قاسم محمد رقمطراز ہیں:

”عہد خلافت راشدہ کے بعد فقہاء صحابہ کسی ایک جگہ مقیم نہیں رہے بلکہ مختلف شہروں اور علاقوں میں سکونت پذیر ہو گئے۔ اس دور میں معتزلہ، مرجئہ، قدریہ اور جہنیہ فرقے وجود میں آئے۔ اور

بکثرت فقہی اختلافات رونما ہونا شروع ہوئے۔ کیونکہ اسلام عرب سے عجم تک پھیل رہا تھا اور تمدن کی وسعت کی وجہ سے اختلافی مسائل پیدا ہونے شروع ہو گئے۔<sup>24</sup>

اس دور میں بھی بنیادی طور پر اجتہاد و استنباط کا وہی طریقہ تھا جو صحابہ کرام رضی اللہ عنہم کا تھا۔ بعض فقہاء ظاہر النص سے ہی مسائل کے استنباط کو کافی سمجھتے تھے جبکہ بعض علت تلاش کر کے اجتہاد کے ذریعہ مسئلہ کا حل نکالنے کی کوشش کرتے۔ اس دور میں فرقہ بندی شروع ہو گئی تھی۔ جس کی وجہ سے جس شخص کا جس فرقہ کی طرف رجحان ہو تا وہ اسی فرقہ سے وابستہ ہو جاتا۔ اور ہر فرقہ سے وابستہ شخص اپنے ہی آدمی کو ترجیح دیتا۔ اس دور میں احادیث کو روایت کرنے کا سلسلہ شروع ہوا اور جگہ جگہ علم حدیث کے درس شروع کئے گئے۔ احادیث اور رائے کے استعمال کی حد میں اختلاف رونما ہوا۔ قیاس اور استحسان کا کثرت سے استعمال ہونے لگا۔ فقہاء پر مسائل کا اتنا بوجھ تھا کہ وہ مسائل کے حل کے لئے قیاس اور استحسان کو بھی استعمال کرتے تھے۔<sup>25</sup>

اس دور میں بھی فقہ مقارن کی ایک صورت مدینہ کے فقہائے سبعہ کی مجلس مشاورت کی صورت میں نظر آتی ہے۔ یہ مجلس بھی پیش آنے والے مسائل پر اجتماعی اجتہاد کے طریقہ کو اپناتے ہوئے تحقیق اور غور و فکر کر کے مسئلہ کا شرعی حکم مستنبط کرتی۔ یہ دور فقہ اسلامی کی تدوین کی بنیاد بھی کہلاتا ہے کہ اس دور میں فقہی نقطہ نظر سے علماء دو گروہوں میں تقسیم ہو گئے تھے اور دو مدرسہ فکر وجود میں آئے۔ ایک حجاز: وہاں کے فقہاء اہل تجاز اور اصحاب حدیث سے مشہور ہوئے۔ اور دوسرا عراق: یہاں کے فقہاء اہل عراق اور اصحاب الرائے سے مشہور ہوئے۔ تبع تابعین کے دور میں فقہ کی باقاعدہ تدوین شروع ہوئی۔ اس دور میں چار فقہی مکاتب فکر وجود میں آ گئے تھے۔

• ڈاکٹر عبد الکریم زیدان کے مطابق: ”اس زمانہ میں اجتماعی اجتہاد کو فروغ ملا۔ اور فقہاء اربعہ میں امام ابو حنیفہ نے بطور خاص اس روایت کو آگے بڑھایا۔ انہوں نے اپنے فقہی مذہب کی بنیاد شوری اور اجتماعی بحث و تحقیق یعنی فقہ مقارن پر رکھی۔“<sup>26</sup>

• ڈاکٹر محمد حمید اللہ امام ابو حنیفہ کی مجلس شوریٰ کے بارے میں تحریر فرماتے ہیں: ”امام ابو حنیفہ نے اپنا مسلک اپنے اصحاب کے درمیان مشاورت کے ذریعہ مدون کیا تھا۔ وہ اپنی رائے پر اصرار نہیں کرتے تھے بلکہ مجلس میں مسئلہ پیش کر کے شرکاء مجلس کی آراء سنتے اور اپنی رائے بتاتے۔ بعض اوقات یہ مباحثہ و مناظرہ ایک ماہ سے زیادہ جاری رہتا یہاں تک کہ کسی ایک رائے پر اتفاق ہو جاتا اور امام ابو یوسف اسے قلمبند کر لیتے۔“<sup>27</sup>

فقہ مقارن تیسری تا چھٹی صدی ہجری:

بعض باحثین و مصنفین کے نزدیک فقہ مقارن کی نشأت و ارتقاء عباسی دور میں ہوئی۔ اس دور میں صرف اقوال ہی ذکر کئے

جاتے تھے جبکہ دلائل کے ساتھ مناقشہ و ترجیح مذاہب اربعہ کے انتشار اور آراء میں اختلاف کے سبب ہوئی۔ اس دور میں فقہ مقارن کے لیے علم الخلاف کی اصطلاح استعمال کی جاتی تھی۔ تیسری اور چوتھی صدی میں فقہاء نے اس پر توجہ دی اور اختلاف الفقہاء کے نام سے مستقل کتابیں لکھی گئیں۔ محمد بن نصر المروزی (م 293ھ) 28 غالباً پہلے فقیہ ہیں جنہوں نے اس موضوع پر قلم اٹھایا اور اختلاف العلماء کے نام سے کتاب لکھی۔ ابن الندیم کے مطابق:

”أحمد نصر وله من الكتب كتاب اختلاف الفقهاء الكبير كتاب اختلاف

الفقهاء الصغير“<sup>29</sup>

کتاب میں مصنف نے اختلافی مسائل اکٹھے کر کے دلیل کے ساتھ ان کو ذکر کیا ہے۔ اور بعض اوقات بغیر تعصب کے دلیل کی بنا پر ترجیح بھی دیتے ہیں۔ اختلافی فقہی مسائل مسئلہ سفیان ثوری کے قول سے شروع کرتے ہیں اور پھر دوسرے فقہاء کی آراء ذکر کرتے ہیں۔ امام ابو بکر محمد بن منذر (م 309ھ) نے بھی اختلاف العلماء پر کتاب تحریر کی، جس کے بارے میں شیخ ابواسحاق شیرازی نے لکھا ہے کہ اس جیسی کتاب کسی اور نے نہیں لکھی:

”صنف في اختلاف العلماء كتباً، لم يصنف أحد مثلاً“۔

ان کے بعد محمد بن جریر الطبری (م 310ھ)<sup>30</sup> نے اختلاف العلماء کے عنوان سے کتاب لکھی۔ جس میں انہوں نے اپنے زمانے تک کے فقہاء کے اقوال کو نقل کیا ہے۔ ان کے ہم عصر ابو جعفر احمد بن محمد الطحاوی (م 521ھ)<sup>31</sup> نے بھی اسی نام سے کتاب لکھی جیسا کہ ابن الندیم نے الفہرست میں لکھا ہے: ”وله من الكتب كتاب الاختلاف بين الفقهاء وهو كتاب كبير“<sup>32</sup>۔ صاحب کشف الظنون کے مطابق اسے ”اختلاف الروایات“ بھی کہا جاتا ہے۔<sup>33</sup> ایک اور مولف ابو بکر محمد بن ابراہیم بن منذر نيسابوری (م 318ھ) کی کتاب کا نام ”الاجماع ، والاسراف في اختلاف العلماء“ ہے۔<sup>34</sup> اسی موضوع پر مزید علمی انداز میں ابن عبد البر (م 463ھ)<sup>35</sup> نے اپنی کتاب ”الانصاف، فيما بين العلماء من الاختلاف“<sup>36</sup> میں بحث کی۔ ابن عبد البر نے کہیں کہیں اسباب اختلاف پر بھی بات کی ہے۔ دلائل بھی بیان کیے ہیں اور اپنے مطابق رائج قول بھی بیان کیا ہے۔ ابن عبد البر کے انداز کو اپناتے ہوئے پانچویں اور چھٹی صدی ہجری کے معروف فقیہ ابو محمد عبد اللہ بن السید البطلیوسی (م 521ھ)<sup>37</sup> نے اسباب اختلاف الفقہاء پر ایک مستقل کتاب لکھی جو ”الانصاف في التنبيه على اسباب الاختلاف“ کے نام سے مشہور ہے۔ ایک اور مؤلف ابو علی الحسن بن خنیر النعمانی (م 598ھ) کی کتاب کا نام ”اختلاف الصحابة والتابعين ، والفقهاء“ ہے۔<sup>38</sup> اس موضوع پر شیعہ عالم شیخ طوسی (م 460ھ) 39 کا نام بھی سرفہرست آتا ہے جنہوں نے ”الخلاف في الاحكام“ کے عنوان سے ایک کتاب لکھی جس سے مذاہب اربعہ کے درمیان فقہ تطبیقی اور فقہ مقارن کی راہ ہموار ہوئی۔ اس کے بعد جلیل القدر عالم دین علامہ حلی نے ”تذکرہ“ لکھ کر شیخ طوسی کی روش کو آگے بڑھایا۔

### ستوط بغداد کے بعد فقہ مقارن

ستوط بغداد 656ھ کے بعد کا دور فقہ اسلامی کے جمود کا دور ہے۔ اس دور میں فقہاء کا زیادہ میلان تقلید کی طرف ہوتا گیا جس کے نتیجے میں اجتہاد کا راستہ بند ہو گیا۔ اس دور کے متعلق ڈاکٹر عبد الکریم زید ان لکھتے ہیں: ”اس دور میں فقہ نہ تو اپنی پستی سے نکل سکی اور نہ ہی فقہاء کی ریت تبدیل ہوئی بلکہ تقلید کا دائرہ بڑھتا ہی چلا گیا۔ ایسی حالت میں اس دور میں مختلف علاقوں میں ایسے لوگ اٹھے جنہوں نے اجتہاد مطلق کی دعوت دیتے ہوئے کسی ایک مسلک کی قید میں رہنے کی بجائے قرآن و سنت سے احکام مستنبط کرنے کی کوشش کی۔ ان حضرات میں امام ابن تیمیہ ان کے شاگرد امام ابن قیم اور صاحب نیل الاوطار امام شوکانی وغیرہ سر فہرست ہیں۔ ایسے فقہاء کی تعداد کم تھی جبکہ جمہور فقہاء تقلید پر ہی قائم تھے۔ ہر فریق ایک خاص مسلک کا پابند تھا۔ چنانچہ فقہ اسلامی مختلف مراحل سے گزر کر چوتھے دور میں اپنے عروج پر پہنچی اور پانچویں دور میں اس پر جمود طاری ہو گیا اور فقہاء اجتہاد کے راستہ کو چھوڑ کر تقلید کی طرف مائل ہوتے گئے۔ لیکن اس سب کے باوجود بھی اس دور میں انہوں نے مسالک کے احکام کی اصول و ضوابط کے مطابق تخریج کی اور مختلف اقوال میں سے کسی ایک قول کو دلیل کی بنا پر ترجیح دی۔“<sup>40</sup>

### انیسویں صدی تا عصر حاضر میں فقہ مقارن

انیسویں صدی کے وسط تک فقہ ایک غیر مدون شکل میں تھی۔ قانون باقاعدہ دفعات کی شکل میں مرتب نہیں تھا اور جب بھی کوئی مسئلہ پیش آتا تو عدالت کتابوں میں تلاش کر کے اس کا حل نکالتی کہ یہ فتویٰ یا اجتہاد یہاں اس صورت سے منہ متعلق ہے اور اس کو اس طرح نافذ کرنا چاہیے۔ اس کی بنیاد پر وہ مقدمات کا فیصلہ کیا کرتے تھے۔ لیکن ان اجتہادات اور فتاویٰ کا حکومت یا حکمرانوں سے کوئی تعلق نہیں تھا۔ یہ سارا مواد ایک آزادانہ علمی سرگرمی کے نتیجے میں وجود میں آ رہا تھا۔ ایسے میں ایک ایسا قانون نافذ کرنے کی ضرورت محسوس ہوئی جس میں واضح اور دو ٹوک احکام ہوں۔ جس کی بنا پر حقوق و فرائض متعین ہوں اور عدالت ان قواعد و ضوابط کی بنا پر فیصلے کر سکے۔“<sup>41</sup>

حالات و ضروریات ہر زمانہ اور ہر دور میں وقت کے ساتھ ساتھ تبدیل ہوتی رہتی ہیں۔ اس لئے وقت اور حالات کو مد نظر رکھ کر ہی صحیح طریقے سے مسائل کا استنباط کیا جاسکتا ہے۔

ڈاکٹر جمال الدین عطیہ لکھتے ہیں: ”انیسویں صدی میں ہی مسلم ممالک کا سیاسی زوال ہوا، اور اکثر مسلم ممالک یورپین استعماری ممالک“ برطانیہ، فرانس، روس، اٹلی اور پرتگال وغیرہ کے زیر آگئے، عثمانی سلطنت کی کمزوری کا فائدہ اٹھا کر اس کے مختلف صوبوں پر قبضہ کر لیا اور مسلم ممالک کے علاقوں کو فتح کرنے کے ساتھ ہی ان ممالک کا سماجی، معاشی، تعلیمی اور قانونی ڈھانچہ بدل کر رہ گیا۔ تعلیمی نظام بھی لادینی طرز پر مرتب کر دیا تاکہ مسلمان بچے بنیادی اسلامی تعلیمات سے نہ

صرف بے خبر رہیں بلکہ ان کے دل و دماغ میں الحاد و بے دینی کے بیج بو دیے جائیں، اس کے ساتھ ساتھ عدالتوں میں بھی اسلامی قانون کے بجائے یورپی قوانین نافذ کر دیے گئے۔“<sup>42</sup>

مزید لکھتے ہیں: انیسویں صدی کا آخر اور بیسویں کے شروع میں مسلم ممالک میں فقہ اسلامی کے مخالف ہی فیصلے کئے جا رہے تھے۔ اسلامی قانون کو مسلمانوں کی زندگی اور ان کے عدالتی نظام سے برطرف کرنے کی سیاسی، علمی اور فکری سازشیں کی جا رہی تھیں حتیٰ کہ عالمی قوانین بھی فقہ اسلامی کے مطابق عمل درآمد نہ تھے۔ عصری تعلیمی اداروں اور لاء کالجز میں تعلیم حاصل کرنے کے بعد خود مسلمان بھی یورپین و مستشرقین کے خیالات و افکار کا پیکر تھے۔ یہاں تک کہ اسلامی قانون کے بجائے یورپین قوانین کے نفاذ کے خواہشمند تھے۔ مسلمان یورپی اقدار و روایات سے اس قدر متاثر تھے کہ وہ اسلامی شریعت کے نفاذ کو قدامت پسندی اور پس ماندگی تصور کرتے تھے۔<sup>43</sup>

بیسویں صدی میں فقہ مقارن کا اسلوب نکھر تا گیا اور فقہ مقارن پر نہایت جامع اور بہترین تصانیف منظر عام پر آئیں جو فقہی مسائل میں تمام مسالک و مکاتب فکر کا احاطہ کرتی ہیں۔ جن میں وہبہ الزحیلی کی ”الفقہ الاسلامی وادلتہ“ نہایت جامع کتاب ہے جو فقہی مسائل میں چاروں مکاتب فکر کی آراء کو ذکر کرنے کے بعد دلیل کی بنا پر کسی ایک فقہی مسلک کو ترجیح دیتے ہیں۔ موزوں پر مسح کی کیفیت کے بارے میں وہبہ الزحیلی چاروں فقہی مذاہب کی آراء ذکر کرنے کے بعد فقہ شافعی کی رائے کو ترجیح دیتے ہیں۔ شافعیہ کے نزدیک اتنی مقدار میں مسح واجب ہے جس پر مسح کا اطلاق ہو سکے۔ کیونکہ شریعت میں مسح کا حکم مطلق ہے۔ جبکہ مالکیہ کے نزدیک موزے کے اوپر کے سارے حصے پر مسح کرنا واجب ہے جبکہ تلوے پر مسح کرنا مستحب ہے۔ احناف کے نزدیک ہاتھ کی تین انگلیوں کی مقدار کے برابر مسح کرنا واجب ہے۔ اسی طرح سر کے مسح کے بارے میں بھی احناف کی یہی رائے ہے جبکہ حنبلیہ کے نزدیک موزے کے اوپر کے حصے پر مسح واجب ہے کیونکہ حدیث مغیرہ رضی اللہ عنہ میں ہے کہ ”میں نے رسول اکرم ﷺ کو موزوں کے اوپر کے حصے پر مسح کرتے ہوئے دیکھا۔“<sup>44</sup> وہبہ الزحیلی کے نزدیک شافعی کی رائے رائج ترین ہے۔ مسح کا حکم مطلق ہی رہے گا۔<sup>45</sup>

اس کے علاوہ عبد الرحمان الجزیری کی کتاب ”الفقہ علی المذاہب الاربعہ“ فقہ مقارن کے اسلوب کو واضح کرتی ہے۔ سید السابق کی ”فقہ السنۃ“ جبکہ جواد مغنیہ کی ”الفقہ علی المذاہب الحسنیہ“ فقہ مقارن پر بہترین کتب ہیں۔ جن سے دور حاضر میں کسی ایک مسلک کی قید میں رہے بغیر تمام مسالک فقہیہ کو سامنے رکھ کر مسائل کا استنباط کیا جاسکتا ہے۔

پہلے دور میں فقہاء نے اختلافی مسائل میں اپنے اپنے مذہب کو ترجیح دینے کے لئے دلائل اور مخالف مذاہب کی رائے میں تردید کی، جسے ”علم الخلاف“ کہا جاتا تھا۔ جبکہ فقہ مقارن میں فقہاء اختلافی مسائل فقہیہ میں تردید یا ترجیح دلیل کی بنیاد پر کرتے ہیں۔ فقہ مقارن کو اختیار کرنے والے کے لئے ضروری ہے کہ مجتہد فقہی قواعد کلیہ سے مکمل معرفت رکھتا ہو۔

جیسا کہ مجتہد کے لئے ضروری ہے کہ وہ مسائل کا استنباط قرآن و سنت کی روشنی میں کرے۔ اور مسائل کا استنباط تمام مکاتب فقہیہ کو سامنے رکھتے ہوئے کرے اور غیر متعصب ہو کر رائے دے۔ لہذا فقہ مقارن کا علم فقہاء کے فقہی مسائل کے حل میں اختلافات کے نتیجے میں ہوا، جس کے لئے ہر فقیہ نے اپنی رائے کو صحیح قرار دینے کے لئے دلائل دینا شروع کئے۔ پس یہ (فقہ مقارن) متنوع آراء میں اختلاف اور سبب اختلاف بیان کرنے اور غیر متعصب ہو کر متنوع آراء میں سے کسی ایک رائے کو دلیل کی بنا پر اختیار کرنے اور اس رائے کو دلیل کی بنا پر ترجیح دینے کے نتیجے میں ظہور میں آیا۔ فقہ اسلامی کے علمی ذخیرے میں پہلے ہر فقیہ صرف اپنے ہی مسلک کے دلائل بھی دیتا اور اپنے ہی دلائل کو ترجیح دینے کی بھی کوشش کرتا۔ لیکن بیسویں صدی ”فقہ مقارن“ کے اسلوب کو اجاگر کرتی ہے جس میں کسی بھی فقہی مسئلے کا حل غیر مقلد ہو کر کسی ایک مکتب فکر کی رائے و فتویٰ کے بجائے چاروں مسالک و مکاتب فکر کو مد نظر رکھ کر کیا جاسکتا ہے۔ مثال کے طور پر مشروط نکاح کے بارے میں احناف کی رائے تو یہ ہے کہ ایسی شرائط قابل ایفاء نہیں ہے۔ ان شرائط کو پورا کرنا ضروری نہیں ہاں دیا تا شوہر ان شرائط کو پورا کر سکتا ہے، جبکہ حنابلہ کے ہاں ایسی شرائط کو پورا کرنا ضروری ہے اور اگر شوہر ان شرائط کو قبول کرنے کے بعد پورا نہ کرے تو بیوی عدالت میں نکاح کو فسخ کرانے کا اختیار رکھتی ہے۔ ”اسلامک فقہ اکیڈمی انڈیا اپنے آٹھویں اجلاس 20 یا 24 اکتوبر 1995ء مسلم یونیورسٹی علی گڑھ میں اس مسئلے میں ہندوستان کے حالات کے تناظر میں غور و فکر کرنے کے بعد احناف کے موقف کے بجائے حنابلہ کے موقف کو ترجیح دیتی ہے۔ کیونکہ حنابلہ کا موقف اختیار کرنے سے عورت کے لئے یہ فائدہ ہو گا وہ ایسے تحفظات حاصل کر سکتی ہے جس کے ذریعے اس کا مستقبل محفوظ ہو سکتا ہے۔“<sup>46</sup>

لہذا اس تمام بحث سے یہ بات واضح ہوتی ہے کہ ہر دور میں عوام الناس کی حالات و ضروریات کو مد نظر رکھتے ہوئے مسائل کا استنباط تقلید کے دائرے میں رہے بغیر تمام مسالک فکر کو سامنے رکھتے ہوئے نکالا جاسکتا ہے۔ بیسویں صدی میں عالم اسلام کے ممتاز فقیہ و مجتہد ڈاکٹر مصطفیٰ الزرقاء 1999ء نے اپنی رائے اجتماعی اجتہاد کے بارے میں پیش کی کہ مسلم ممالک میں اسلامی قانون کو بطور ملکی قانون اختیار کر کے شریعت اسلامیہ کی روشنی میں دفعہ وار مرتب کرنا چاہیے۔ فقہ اسلامی کے ذخیرے کو سامنے رکھ کر انسانی کلوپیڈ یا زیار کر کے فقہ اسلامی کے سارے مسائل و احکامات، قواعد و ضوابط کی روشنی میں جمع کیے جائیں تاکہ ان کے ذریعہ آسانی سے فقہ اسلامی کے احکامات سے استفادہ کیا جاسکے۔<sup>47</sup>

مولانا محمد تقی اپنی 1991ء ماضی قریب کے نامور فقیہ نے بھی اجتہاد کے موضوع پر دو کتابیں لکھیں۔ ان کے مطابق ”اجتہاد کا صحیح طریقہ یہ ہے کہ اجتہاد کی صلاحیت رکھنے والوں کی ایک کمیٹی قائم کی جائے جس میں فقہ اسلامی کی مختلف ضروریات کے لحاظ سے ہر ضرورت کے ماہرین ہوں۔ جبکہ ایسی مجلس فقہ حنفی کی تدوین کے وقت بھی موجود تھی۔“<sup>48</sup>

انہی جید فقہاء کی اجتماعی اجتہاد کی روش اور عملی مظاہر نے بیسویں صدی میں فقہ اسلامی کو ایک نئے اور جدید انداز سے متعارف کرایا اور اجتماعی اجتہاد پر بیسویں صدی میں متعدد ادارے بھی قائم ہوئے جو مسائل کا استنباط اور حل تمام مکاتب فکر کی روشنی میں کرتے ہیں۔ ان اجتماعی اجتہادی اداروں میں مجمع البحرین الاسلامیہ، قاہرہ، مصر، الجمع الفقہی الاسلامی، مکہ مکرمہ، مجمع الفقہی الاسلامی، جدہ، یورپین مجلس برائے افتاء شرعی عدالت و تحقیق، اسلامک فقہ اکیڈمی انڈیا، مجلس شرعی مبارک پور انڈیا، اسلامی نظریاتی کونسل پاکستان اور وفاقی شرعی عدالتیں ہیں جو اجتماعی اجتہاد کی روش کو آگے بڑھاتے ہوئے جدید مسائل میں لوگوں کی حاجات و ضروریات کو مد نظر رکھتے ہوئے اجتماعی موقف کو سامنے لانے میں بہترین کردار ادا کر رہے ہیں۔

ان اداروں کی اجتماعی اجتہادی کوششوں کے ساتھ ساتھ علماء و مفتیان کرام کی انفرادی اجتماعی کوششیں بھی بہت اہمیت رکھتی ہیں۔ پاکستان کے عوام اپنے عباداتی، معاشرتی، عائلی، معاشی زندگی کے مسائل میں مفتیان کرام پر ہی اعتماد کرتے ہیں۔ اور یہ مفتیان کرام اجتماعی اجتہاد کے ساتھ ساتھ انفرادی اجتہاد (فتاویٰ) کے ذریعہ عوام الناس کے مسائل کے حل میں مصروف رہتے ہیں۔ ان مفتیان کرام کے اجتہاد پر مشتمل کئی مجموعے ”فتاویٰ جات“ کی شکل میں لوگوں تک پہنچ رہے ہیں۔ جن سے کسی ایک مکتب فکر کی قید میں رہے بغیر مختلف مکاتب فکر سے راہنمائی کی جاسکتی ہے۔ اسی طرح اسلامک فقہ اکیڈمی انڈیا ایک ایسا ادارہ ہے جو انڈیا سمیت پوری دنیا میں جدید مسائل کے حوالے سے بہترین اکیڈمی ہے۔ فقہ اکیڈمی نت نئے پیدا ہونے والے مسائل اور عرف و عادت کی تبدیلی اور تغیر کی وجہ سے مسائل کا استنباط اجتماعی غور و فکر اور مشاورتی اجتہاد کے ذریعہ کرتی ہے۔ ذرائع ابلاغ کی تیزی اور افادیت نے بھی علماء و فقہاء کو ان ذرائع کے استعمال کی طرف متوجہ کر دیا ہے۔ اس لئے بعض ادارے فقہی مسائل کے حل کے طریقہ کار کو بھی اختیار کرتے ہیں۔ آن لائن فتاویٰ کے لئے ای میل یا براہ راست فتویٰ کے طریقے کار کو بھی فقہاء نے بدلتی ہوئی ضروریات اور حالات کو دیکھتے ہوئے اختیار کیا ہے۔

پاکستان میں اجتماعی اجتہاد کی ابتدا اسی وقت ہو گئی تھی جب یہ پاک سرزمین قائم ہوئی تو اسی وقت اس بات کو پیش نظر رکھا گیا کہ اس ملک میں اسلامی نفاذ کے لئے کس مسلک کی تشریحات کو سامنے رکھ کر کیا جائے؟ اس پر تمام مکاتب فکر کے علماء و فقہاء اکٹھے ہوئے۔ اور اپنی اپنی رائے پیش کی۔ علامہ سلیمان ندوی 1953ء کی صدارت میں ان حضرات نے متفقہ طور پر بائیس نکات پیش کئے۔ ان بائیس نکات میں سے ایک نقطہ ان حضرات کی اجتماعی اجتہادی صلاحیتوں پر ہے۔ پاکستان میں اجتماعی اجتہاد کی کوشش کی ابتدا ”مجلس تحقیق مسائل حاضرہ“ کے قیام سے ہوئی۔ جو مفتی محمد شفیع 1976ء اور مولانا یوسف بنوری نے قائم کی۔ اس مجلس نے مختلف تحقیقی مسائل بلاسود بنکاری، مواقیت حج، مشینی ذبیحہ وغیرہ پر فیصلے کئے ہیں۔<sup>49</sup>



بیسویں صدی کے آخر میں فقہ اسلامی پر ایک نئے انداز سے کام کیا گیا۔ اس زمانے میں مسلم ممالک میں اسلامی قوانین وضع کئے گئے۔ اسلامی قوانین کے وضع کرنے میں بھی اسلامی قوانین پر اعتراضات اٹھے۔ یہ اعتراضات مغرب کے ساتھ ساتھ خود اسلامی ممالک کی طرف سے بھی اٹھے۔ اس کا نتیجہ یہ نکلا عالم اسلام کے لوگوں نے ایک دوسرے سے استفادہ کرنا شروع کیا۔ ایران کے تجربات سے پاکستان نے فائدہ اٹھایا۔ پاکستان سے سوڈان نے فائدہ اٹھایا۔ سعودی عرب سے مصر نے فائدہ اٹھایا۔ جس کے نتیجے میں فقہی مسالک کی حدود دھندلانے لگیں۔ اور وقت گزرنے کے ساتھ ساتھ دنیائے اسلام میں باہمی مشاورت اور اشتراک عمل سے اجتماعی اجتہاد کا کام شروع ہو گیا۔ اس اجتماعی اجتہاد کے نتیجے میں فقہی مسالک کی حدود ختم ہو رہی ہیں اور ایک نئی فقہ وجود میں آرہی ہے جس کو نہ ہی فقہ حنفی کہہ سکتے ہیں نہ حنبلی، مالکی اور شافعی بلکہ اس کو اسلامی فقہ ہی کہا جائے گا۔ 50 جس میں تقلید کے دائرے سے ہٹ کر چاروں مسالک فکر کی روشنی میں مسائل کا حل نکالا جاسکتا ہے۔

#### خلاصہ کلام:

موجودہ دور سائنس و ٹیکنالوجی کا دور ہے۔ جس میں بہت سی انقلابی تبدیلیاں واقع ہوئیں۔ دنیا ایک گلوبل ویلج بن گئی۔ معاشی و اقتصادی امور میں نئی نئی ترقیات نے نت نئے مسائل پیدا کئے۔ جو لوگ اسلام اور شریعت کی روشنی میں اپنے مسائل کو حل کرنا چاہتے ہیں، وہ اپنے مسائل کے حل کے لئے علماء و مفتیان کرام کی طرف رجوع کرتے ہیں۔ اس کے لئے ضروری تھا کہ اجتماعی اجتہاد کی بنیاد ڈال کر عوام الناس کے مسائل کا حل کسی ایک مسلک کو مد نظر رکھے بغیر چاروں مسالک فقہیہ کو سامنے رکھ کر کیا جائے۔ جو اصول شرع سے مطابقت رکھتا ہو۔ اور ہر دور کے حالات و مقتضیات سے مطابقت رکھتا ہو۔ ”فقہ مقارن“ کی اس اجتماعی فکر نے فقہی سوچ اور اثر بہت گہرا اثر ڈالا ہے۔ اس سے عالم اسلام میں فتویٰ و اجتہاد سے وابستہ افراد کے رویے اور سوچ میں لچک و وسعت پیدا ہوتی ہے۔ اس اجتماعی فقہ کے ذریعہ دوسرے مسالک کو پڑھنے، سمجھنے اور ان کی مفید اور قابل عمل آراء کو قبول کیا جاسکتا ہے۔ عصر حاضر میں مشترکہ فقہ اور اجتماعی مسائل کے حل کے لئے تمام مکاتب فکر کو سامنے رکھ کر یکساں منہج و انداز فکر کو اختیار کر کے کرنا ضروری ہے تاکہ الجھنوں میں گھرے بغیر دلائل کے ذریعہ تمام مکاتب فکر کی روشنی میں مسائل کا استنباط کیا جاسکے۔



This work is licensed under a Creative Commons Attribution 4.0 International License.

## حوالہ جات (References)

- 1<sup>المجمع الوجیز، ص: ۴۹۹، مادة: قرن، المجمع الوسيط، ص: ۳۰، مادة: قرن، لسان العرب: ۴۰/۳۶۱۰، مادة: قرن</sup>
- 2<sup>الدر المختار مع رد المختار، کتاب الحج، باب القران: ۵۵۴۳</sup>
- 3<sup>الفقہ المقارن، ص: ۵۰، ط: الہدیۃ المصریۃ العامۃ للکتاب ۱۹۹۱ء، نیز دیکھئے: المدخل إلی الفقہ المقارن للدکتور مسعود فلوسی، ص: ۲</sup>
- 4<sup>دروس فی أصول الفقہ المقارن لجید النبی، ص: ۲۵، ط: مرکز دراسات المصطفی الدولی</sup>
- 5<sup>محمد سعید رمضان البوطی، محاضرات فی فقہ المقارن، (دار الفکر دمشق - سوریه، الفکر المعاصر بیروت - لبنان، 1981ء)، ص: 16</sup>
- 6<sup>سید محمد تقی الحکیم، الاصول العامۃ لفقہ المقارن، (المجمع العالمی لاهل البیت، 1997ء)، ص: 9</sup>
- 7<sup>مصدر سابق، ص: 28، سلیمان الاشر، مسائل فی فقہ المقارن، (دار النفائس للنشر والتوزیع اردن، 1997ء)، ص: 11</sup>
- 8<sup>عبد الحمید السوسوہ اشرفی، الاجتهاد الجماعی فی التشریع الاسلامی (وزارة الاوقاف والشئون الاسلامیة، 1418ھ)، ص: 46</sup>
- 9<sup>ظاہر الروایہ سے مراد وہ چھ کتب ہیں جو فقہ حنفی کی اساس ہیں۔ جو ”المبسوط، الزیادات، الجامع الصغیر، الجامع الکبیر، السیر الصغیر، السیر الکبیر ہیں۔ ان کو ظاہر الروایہ اس لئے کہتے ہیں کہ ان کی نسبت واضح اور مضبوط ہے۔</sup>
- 10<sup>وہ روایتیں جو عام محمد کی کتب ستہ کے علاوہ دیگر کتابوں میں مذکور ہیں وہ نادر الروایہ کہلاتی ہیں کیونکہ ان کی سند و نسبت پوری طرح واضح نہیں ہے۔ اور ان کا درجہ ظاہر الروایہ کے بعد آتا ہے۔</sup>
- 11<sup>ظاہر منصوری، ڈاکٹر، اجتماعی اجتہاد، تصور و ارتقاء و عملی صورتیں (ادارہ تحقیقات اسلامی بین الاقوامی یونیورسٹی - اسلام آباد)، ص: 63</sup>
- 12<sup>غازی، محمد احمد، ڈاکٹر، عصر حاضر میں اجتماع اور اس کا طریق کار مشمولہ عصر حاضر میں اجتہاد اور اس کی قابل عمل صورتیں، (شیخ زاید اسلامک سینٹر جامعہ پنجاب لاہور)، ص: 2</sup>
- 13<sup>غازی، محمود احمد، ڈاکٹر، محاضرات فقہ، (الفیصل ناشران و تاجر ان کتب، لاہور، 2005ء)، ص: 21</sup>
- 14<sup>زیدان، عبدالکریم، ڈاکٹر، المدخل لدراسة الشریعة الاسلامیة (مؤسسة الرسالة ناشر، 2005ء)، ص: 117</sup>
- 15<sup>بخاری، محمد بن اسماعیل، (م 256ھ)، الجامع الصحیح، (دار طوق النجاة، 1422ھ)، کتاب الطہارۃ، باب: وضع الماء عند الخلاء، ج: 143</sup>
- 16<sup>الہیثمی، علی بن ابی بکر، مجمع الزوائد و منبع الفوائد، دار الکتب العلمیۃ الناشر، 1422ھ)، کتاب العلم، باب فی الاجتماع، ج: 834</sup>
- 17<sup>تفصیل کے لیے دیکھئے: تاج عبد الرحمان العروسی، الفقہ الاسلامی فی میزان التاریخ (دراسة تحلیلیۃ مع عرض ادوار و تطورات و خصائص، 2003ء)، ص: 83، تقی امینی، محمد: فقہ اسلامی کا تاریخی پس منظر، (اسلامک پبلیکیشنز لمیٹڈ لاہور)، ص: 51</sup>
- 18<sup>علی المنققی الہندی، علاؤ الدین (م 975ھ) کنز العمال، تحقیق: بکری حیاتی - صفوة السقا، (مؤسسة الرسالة، 1981ء)، کتاب الخلافۃ مع الامارۃ، الباب فی خلافة الخلفاء، 14063/5، 600</sup>
- 19<sup>بحوث مقارنہ فی الفقہ الاسلامی و اصولہ ص: 72، 73</sup>
- 20<sup>کنز العمال، کتاب الخلافۃ مع الامارۃ، 14196-5/687</sup>

- 21 ابن قیم الجوزیة، محمد بن أبی بکر (م 751ھ) اعلام الموقعین عن رب العالمین، دار الکتب العلمیة بیروت، 1991ء، فصل فی الرأی المأمور، 1/66
- 22 تفصیل کے لیے دیکھیے: ابویوسف، کتاب الخراج (المطبعة السلفية 1382ھ)، ص 24 تا 27
- 23 تقی امینی، مولانا، فقہ اسلامی کا تاریخی پس منظر (دفتر توثیق سنجری اسلامک سٹڈی سرکل سعدی پارک لاہور، ب۔ت)، ص 44
- 24 عبد البر محمد قاسم، تاریخ فقہاء (مکتبہ قاسمیہ ملتان۔ پاکستان، ب۔ت)، ص 17
- 25 مفتی، وحید، حماد اللہ، تاریخ الفقہ والفقہاء (زمرد پبلیشرز، نزد مقدس مسجد اردو بازار کراچی، ب۔ت)، ص 23
- 26 محمد بن حسن الحجوبی الشعالی، الفکر السامی فی تاریخ الفقہ الاسلامی (دار الکتب العلمیہ بیروت لبنان، ب۔ت) 1/286: اجتماعی اجتہاد، تصور ارتقاء اور عملی صورتیں: ص 541
- 27 ڈاکٹر حمید اللہ، امام ابو حنیفہ کی تدوین قانون اسلامی، (اردو اکیڈمی سندھ کراچی)، ص 49
- 28 ابو عبد اللہ محمد بن نصر المروزی، امام فی الفقہ والحديث، زرکلی، الاعلام، (دار العلم للملايين بیروت۔ لبنان) 7/125
- 29 ابن النديم، ابوالفرج، محمد بن اسحاق (438ھ)، الفهرست، تحقیق: ابراہیم رمضان (دار المعرفہ، بیروت لبنان، 1417ھ۔ 1997ء)، ص 263
- 30 محمد بن جریر بن یزید الطبری، ابو جعفر المؤرخ المفسر الاسلام، ان کے حالات زندگی کی تفصیل کے لیے دیکھیے: ذہبی، محمد بن أحمد، شمس الدین (م 748ھ)، میزان الاعتماد فی نقد الرجال (مطبعة السعادة بجوار محافظه مصر لصاحبها محمد بن اسماعيل، 1325ھ)، ج 6، ص 90
- 31 احمد بن محمد بن سلامہ بن سلمہ الازدی الطحطاوی، ابو جعفر (م 321ھ)، الاعلام، ج 1، ص 206
- 32 ابن النديم، الفهرست، ص 257
- 33 حاجی خلیفہ، مصطفی بن عبد اللہ (م 1067ھ)، كشف الظنون عن أسامي الكتب والفنون، (دار الکتب العلمیہ، بیروت، 1941ء)، ج 2، ص 1385
- 34 مصدر سابق، ج 2، ص 1385
- 35 ابن عبد البر، ابو عمر، یوسف بن عبد اللہ الاندلسی، تفصیل کے لیے دیکھیے: ابن العماد الحلبي، عبد الحئی بن عماد (م 1089ھ) شذرات الذهب فی أخبار من ذهب (دار المسيرة، بیروت، 1399ھ۔ 1979ء)، ج 3، ص 314
- 36 كشف الظنون، ج 2، ص 1385
- 37 عبد اللہ بن محمد بن السید، ابو محمد (م 521ھ)، الاعلام، ج 4، ص 123
- 38 كشف الظنون، ج 2، ص 1385
- 39 الطوسی، محمد بن الحسن بن علی الطوسی: مفسر من علماء الشيعة (م 460ھ)، الاعلام، ج 6، ص 84
- 40 عبد الکریم زید ان، ڈاکٹر، المدخل لدراسة الشريعة الإسلامية، (مؤسسة الرسالة ناشر ون المطبعة الاولى، 2005ء)، ص 143
- 41 غازی، محمود احمد، ڈاکٹر، محاضرات فقہ (الفیصل ناشران و تاجران کتب، غزنی سٹریٹ اردو بازار لاہور۔ ادارہ معارف اسلامی)، ص 218
- 42 جمال الدین عطیہ، ڈاکٹر، فقہ اسلامی کی نظریہ سازی، (ایف اے پبلیشرز)، ص 11
- 43 مصدر سابق، ص 13

- 44 بخاری، الجامع الصحیح، کتاب الطہارۃ، باب المسح علی الخفین، ج 203
- 45 وہبہ زحیلی، الفقہ الاسلامی وادلتہ (دار الفکر للطباعة والتوزیع والنشر بدمشق 1985ء)، ج 1، ص 609
- 46 رحمانی، خالد سیف اللہ، مولانا، نکاح میں شرط تفویض طلاق اور مشروط مہر کا مسئلہ، بشمول جدید فقہی مباحث، ج 6، ص 33، یہی موقف اکثر معاصر فقہاء کا ہے۔ جدید فقہی مباحث، نسیم احمد قاسمی، نکاح میں شرائط مقرر کرنے کا شرعی حکم، (دار الاشاعت، کراچی)، ج 6، ص 131
- 47 المدخل الفقہی العام، ج 1، ص 226
- 48 خالد حسین الخالد، ڈاکٹر، اجتماعی اجتہاد، (اسلامک فقہ اکیڈمی انڈیا)، ص 226
- 49 ابوعمار زاہد رشیدی، دور جدید میں اجتہاد کی ضرورت اور دائرہ کار، عصر حاضر میں اجتہاد اور اس کی قابل عمل صورتیں، (شیخ زاہد اسلامی مرکز جامعہ پنجاب) ص 29، 30
- 50 تقی امینی، مولانا، اجتہاد، (کراچی، قدیمی کتب خانہ)، ص 366